

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

॥ श्रीरङ्गनाथ पादुकासहस्रम् ॥

॥ पुष्पपद्धतिः द्वादशी ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

श्रीः
श्रीमते निगमान्तमहादेशिकाय नमः
॥ पुष्पपद्मतिः द्वादशी ॥
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

शौरेः सञ्चारकालेषु पुष्पवृष्टिर्दिवश्च्युता।
पर्यवस्यति यत्रैव प्रपद्ये तां पदावनीम्॥ १२.१ ॥

दैवतं मम जगन्नयार्चिता दिव्यदम्पतिविहारपादुका।
पाणिपादकमलार्पणात् तयोर्या भजत्यनुदिनं सभाजनम्॥ १२.२ ॥

तव रङ्गराजमणिपाद् ! नतो विहितार्हणः सुरसरित्पयसा।
अवतंसचन्द्रकलया गिरिशो नवकेतकीदळमिवार्पयति॥ १२.३ ॥

कुसुमेषु समर्पितेषु भक्तैः त्वयि रङ्गेशपदावनि ! प्रतीमः।
शठकोपमुनेस्त्वदेकनाम्नः सुभगं यत् सुरभित्त्वमस्य नित्यम्॥ १२.४ ॥

पदे परस्मिन् भुवने विधातुः पुण्यै प्रसूनैः पुळिने सरय्वाः।
मध्ये च पादावनि ! सहस्रसिन्धोः आसीच्चतुःस्थानमिवार्चनं ते॥ १२.५ ॥

तवैव रङ्गेश्वरपादरक्षे ! सौभाग्यमव्याहतमाप्तुकामाः।
सुरद्वृमाणां प्रसवैः सुजातैः अभ्यर्चयन्त्यप्सरसो मुहुस्त्वाम्॥ १२.६ ॥

निवेशितां रङ्गपतेः पदाब्जे मन्ये सपर्यां मणिपादरक्षे !।
त्वदर्पणादापतितामपश्यत् गाण्डीवधन्वा गिरिशोत्तमाङ्गे॥ १२.७ ॥

पत्राणि रङ्गनृपतेर्मणिपादरक्षे !
द्वित्राण्यपि त्वयि समर्प्य विभूतिकामाः।
पर्यायलब्धपुरुहूतपदाः शचीनां
पत्राङ्कुराणि विलिखन्ति पयोधरेषु॥ १२.८ ॥

निर्वर्तयन्ति तव ये निचितानि पुष्पैः

वैहारिकाण्युपवनानि वसुन्धरायाम् ।

कालेन ते कमललोचनपादरक्षे !

क्रीडन्ति नन्दनवने कृतिनः पुमांसः ॥ १२.९ ॥

अर्चन्ति ये मधुभिदो मणिपादरक्षे !

भावात्मकैरपि परं भवतीं प्रसूनैः ।

मन्दारदामसुभगैर्मकुटैरजस्रं

बृन्दारकाः सुरभयन्ति पदं तदीयम् ॥ १२.१० ॥

अस्पृष्टदोषपरिमर्शमलङ्घ्यमन्यैः

हस्तापचेयमखिलं पुरुषार्थवर्गम् ।

चित्रं जनार्दनपदावनि ! साधकानां

त्वय्यर्पिताः सुमनसः सहसा फलन्ति ॥ १२.११ ॥

वन्दारुभिः सुरगणैस्त्वयि संप्रयुक्ता

माला विभाति मधुसूदनपादरक्षे ! ।

विक्रान्तविष्णुपदसंश्रयबद्धसख्या

भागीरथीव परिरम्भणकाङ्क्षिणी ते ॥ १२.१२ ॥

ये नाम रङ्गनृपतेर्मणिपादुके ! त्वाम्

अभ्यर्चयन्ति कमलैरधिकर्तुकामाः ।

आरोपयत्यवहिता नियतिः क्रमात्तान्

कल्पान्तरीयकमलासनपत्रिकासु ॥ १२.१३ ॥

त्वय्यर्पितानि मनुजैर्मणिपादरक्षे !

दूर्वाङ्कुराणि सुलभान्यथवा तुलस्यः ।

साराधिकाः सपदि रङ्गनरेन्द्रशक्त्या

संसारनागदमनौषधयो भवन्ति ॥ १२.१४ ॥

आराध्य नूनमसुरार्दनपादुके ! त्वाम्

आमुष्मिकाय विभवाय सहस्रपत्रैः ।

मन्वन्तरेषु परिवर्तिषु देवि ! मर्त्याः
पर्यायतः परिणमन्ति सहस्रनेत्राः ॥ १२.१५ ॥

धन्यैस्त्वयि त्रिदशरक्षकपादरक्षे !
पुष्पाणि काञ्चनमयानि समर्पितानि ।
विस्रंसिना विनमतो गिरिशोत्तमाङ्गात्
आरग्वधेन मिलितान्यपृथग्भवन्ति ॥ १२.१६ ॥

विश्वोपसर्गशमनं त्वयि मन्यमानैः
वैमानिकैः प्रणिहितं मणिपादरक्षे ! ।
पद्मासहायपदपद्मनखार्चिषस्ते
पुष्पोपहारविभवं पुनरुक्तयन्ति ॥ १२.१७ ॥

नाकौकसां शमयितुं परिपन्थिवर्गान्
नाथे पदं त्वयि निवेशयितुं प्रवृत्ते ।
त्वत्संश्रितां विजहतस्तुळसीं वमन्ति
प्रस्थानकाहळरवान् प्रथमं द्विरेफाः ॥ १२.१८ ॥

रङ्गेशपादपरिभोगसुजातगन्धां
संप्राप्य देवि ! भवतीं सह दिव्यपुष्पैः ।
नित्योपदर्शितरसं न किलाद्रियन्ते
नाभीसरोजमपि नन्दनचञ्चरीकाः ॥ १२.१९ ॥

प्रागेव काञ्चनपदावनि ! पुष्पवर्षात्
संवर्तिते शमितदैत्यभयैः सुरेन्द्रैः ।
पद्मेक्षणस्य पदपद्मनिवेशलाभे
पुष्पाभिषेकमुचितं प्रतिपद्यसे त्वम् ॥ १२.२० ॥

दिशि दिशि मुनिपत्न्यो दण्डकारण्यभागे
न जहति बहुमानान्नूनमद्यापि मूलम् ।
रघुपतिपदरक्षे ! त्वत्परिष्कारहेतोः
अपचितकुसुमानामाश्रमानोकहानाम् ॥ १२.२१ ॥

घटयसि परिपूर्णान् कृष्णमेघप्रचारे
 कृतिभिरुपहितैस्त्वं केतकीगर्भपात्रैः।
 वरतनुपरिणामात् वामतः श्यामळानां
 प्रणतिसमयलग्नान् पादुके ! मौळिचन्द्रान् ॥ १२.२२ ॥

परिचरणनियुक्तैः पादुके ! रङ्गभर्तुः
 पवनतनयमुख्यैरर्पितं त्वत्समीपे।
 विनतविधिमुखेभ्यो निर्विशेषां द्विरेफाः
 कथमपि विभजन्ते काञ्चनीं पद्मपङ्क्तिम् ॥ १२.२३ ॥

विधिशिवपुरुहूतस्पर्शितैर्दिव्यपुष्पैः
 त्वयि सह निपतन्तस्तत्तदुद्यानभृङ्गाः।
 मधुरिपुपदरक्षे ! मञ्जुभिः स्वैर्निनादैः
 अविदितपरमार्थान् नूनमध्यापयन्ति ॥ १२.२४ ॥

प्रशमयति जनानां सञ्चरं रङ्गभर्तुः
 परिसरसचलितानां पादुके ! चामराणाम्।
 अनुदिनमुपयातैरुत्थितं दिव्यपुष्पैः
 निगमपरिमळं ते निर्विशन् गन्धवाहः ॥ १२.२५ ॥

अखिलभुवनरक्षानाटिकां दर्शयिष्यन्
 अनिमिषतरुपुष्पैरर्चिते रङ्गमध्ये।
 अभिनयमनुरूपं शिक्षयत्यात्मना त्वां
 प्रथमविहितलास्यः पादुके ! रङ्गनाथः ॥ १२.२६ ॥

अगळितनिजरागां देवि ! विष्णोः पदं तत्
 त्रिभुवनमहनीयां प्राप्य सन्ध्यामिव त्वाम्।
 भवति विबुधमुक्तैः स्पष्टतारानुषङ्गं
 परिसरपतितैस्ते पारिजातप्रसूनैः ॥ १२.२७ ॥

व्यञ्जन्त्येते विभवमनघं रञ्जयन्तः श्रुतीर्नः
 प्राध्वं रङ्गक्षितिपतिपदं पादुके ! धारयन्त्याः।

नादैरन्तर्निहितनिगमैर्नन्दनोद्यानभृङ्गाः

दिव्यैः पुष्पैः स्नपितवपुषो देवि ! सौस्नातिकास्ते ॥ १२.२८ ॥

किं पुष्पैस्तुळसीदळैरपि कृतं दूर्वाऽपि दूरे स्थिता

त्वत्पूजासु मुकुन्दपादु ! कृपया त्वं कामधेनुः सताम्।

प्रत्यग्राहतदर्भपल्लवलवग्रासाभिलाषोन्मुखी

धेनुस्तिष्ठतु सा वसिष्ठभवनद्वारोपकण्ठस्थले ॥ १२.२९ ॥

चूडारग्वधरजसा चूर्णस्नपनं विधाय ते पूर्वम्।

रङ्गेशपादुके ! त्वामभिषिञ्चति मौळिगङ्गया शम्भुः ॥ १२.३० ॥

॥ इति श्रीपादुकासहस्रे पुष्पपद्धतिः द्वादशी ॥

कवितार्किकसिंहाय कल्याणगुणशालिने।

श्रीमते वेङ्कटेशाय वेदान्तगुरवे नमः ॥